

# افغانستان آزاد – آزاد افغانستان

AA-AA

چو کشور نباشد تن من مباد  
بدین بوم و بر زنده یک تن مباد  
همه سر به سر تن به کشتن دهیم  
از آن به که کشور به دشمن دهیم

www.afgazad.com

afgazad@gmail.com

Historical	تاریخی
------------	--------

لیکوال: سید محمد فضل الله بخاري  
ژباړن: زاهد خلیلي  
۳۱ اکتوبر ۲۰۱۴

## لومړی نړیواله جگړه

(د انساني تاریخ د لومړی وحشي جگړې له عبرته ډک تاریخ)

۳

### سربیا

د سربیا عامو خلکو د ډېر وخت راهیسي د یو پیاوړي سربیی او یوگوسلاویي خوبونه لیدل، دې هیواد به زیاتره وخت د خپل گاونډي هیواد بلغاریي سره جگړه درلوده، بلخوا یې د استریا-هنګري سره هم اړیکې بنې نه وې، دغه هیواد د اروپا په منځني جنوب خوا کې پروت دی، شمال ته یې استریا-هنګري، جنوب ته یې یونان، ختیځ ته یې بلغاریه، شمال ختیځ ته یې رومانیه او جنوب ته یې مونتینګرو او البانیه پراته دي.

په ۱۹۰۳ ز کال کې د لري کرای شوي پاچا الیګزنډر زوی پیټر کریډ د واکمني کورنی واکمني ړنګه کړه، دغه هیواد د گاونډیو سره ډېرې ستونزې درلودې او اړیکې یې خرابې وې، د بالکان د جگړو پایلې د سربیا د عامو خلکو او حکومت لپاره د منلو وړ نه وې، په بالکان کې لومړی جگړه په ۱۹۱۲ ز کال کې وشوه، په دې جگړه کې سربیا، بلغاریي، یونان او مونتینګرو اتحاد کړی وه، د جگړې وروسته بلغاریي په مقدونیه باندې خپله ولکه راوسته، چې دا د سربیا لپاره د منلو نه وه.

دویمه جگړه په ۱۹۱۲-۱۳ ز کالو کې وشوه، په دې جگړه کې د بلغاریي څخه مقدونیه ونیول شوه او د سربیا، یونان او رومانیي تر منځ ویشل شوه، چې په دې ویش باندې بلغاریه ډېره په قهر شوه.

د لومړی نړیوالې جگړې د پیل لامل هم سربیا وه، په سربیا کې د استریا-هنګري شهزاده او ولیعهد (ارک ډیوک فرینز فرډیناند) او میرمن یې صوفیه د ۱۹۱۴ ز کال د جون په ۲۸ د سربیا د قوم پرست جنګي ګروپ بلیک هند (Black Hand) د یوه غړي (پرنسب) لخوا ووژل شول. استریا-هنګري سربیا ته د جگړې التیماتم ورکړ او خپل شرطونه یې وړ وړاندې کړل، لکه څرنګه چې دې ګروپ د حکومت سره پټې اړیکې درلودې، د سربیا حکومت د التیماتم هیڅ پروا ونکړه، په دې وخت کې سربیا د روس ملاتړ د ځان سره درلود او په هر ډول چې وي، روسیه به یې د جگړې په وخت کې ملاتړ کوي؛ ځکه نو سربیا د جگړې د التیماتم هیڅ پروا ونکړه.

د جگړې د التیماتم نه یوه نیمه میاشت وروسته استریا-هنګري په سربیا باندې حمله وکړه، د سربیا خپل فوځي ځواک دومره نه وه، چې د استریا-هنګري نه د ځان دفاع وکړي؛ ځکه هغوی د زیات فوځ لرونکي وه، د سربیا د فوځ شمېر ۲۰۰۰۰۰ وه، په دې ځانګړی فوځ او نور ټول موقت فوځ هم شامل وه، دې حالت ته په کتو سره سربیا د نورو

هيوادو نه مرسته وغوښته، په مرسته كوونكو هيوادونو كې روسيه، مونتي نيگرو، انگلستان او فرانسه شامل وه او يوه ويره وونكي جگړه پېل شوه.

## رومانيه

په ۱۸۸۱ ز كال كې په رومانيه باندې د لومړي كيرول واكمن وه، حكومتي نظام ډيپوټيز(وكيلانو) پر مخ وړه، چې د رايو په واسطه ټاكل كيدل، رايه وركوونكي په دريو ډلو وپشل شوي وه، لومړۍ ډله سرمايه دار او ځمكوال وه، دويمه ډله ماليه وركوونكي، دولتي كاركوونكي، تقاعد شوي اشخاص او باسواده خلك وه، دريمه ډله هغه كسان وه، چې ماليه به يې وركوله.

په رومانيه كې نورو موجودو اقليتونو ته هم د رايې وركولو حق وركړ شوی وه، په دې اقليتونو كې تركان، تاتاريان او يهودان شامل وه، د دوه ذكر شويو اقليتونو شمېر د هجرت په وجه زيات شوی وه؛ خو يهودانو په زور سره خپل تسلط ټينگ كړی وه.

په ۱۹۱۰ ز كال كې د رومانيې نفوس ۶.۹۲ ميليونه وه، زياته ځمكه د ځمكوالو په ولكه كې وه، ځمكوال په ښارونو كې اوسيدل، په ۱۹۱۳ ز كال كې رومانيې ۲.۱ ميټرک تنه غنم توليد كړي وه، په همدې كال په رومانيه كې ۱.۸ ميليونه ميټرک خام تيل را ايستل شوي وه.

په رومانيه كې د يهودي او يوناني اقليتونو په حكومت باندې د واك لرلو په وجه خلك خفه وه، دغو يهودو او يونانيانو به عام خلك لوټل، د همدې بې انصافۍ پايله وه، چې په ۱۹۰۸ ز كال كې انقلاب رامنځته شو او په رومانيه كې د ځمكوالۍ نظام له منځه د تگ په حال كې وه او سرمايه دار نظام د ښكاره كيدو په حال كې، د يهودي او يوناني اقليتونو واك راكم كړل شو او هيواد د پرمختگ په لاره باندې يون پېل كړ.

په ۱۸۸۳ ز كال كې رومانيه په درې گوني اتحاد(جرمني، ايټاليا او استريا-هنګري) كې شامله شوه، په دې ډول د اروپا د پياوړو هيوادونو سره په يو ځای كيدو رومانيه د پرمختگ په لور روانه شوه، په ۱۹۱۳ ز كال كې د بالكان په دويمه جگړه رومانيه د سربيا، يونان او مونتي نيگرو سره يو ځای ودریده او بلغاريې ته ماته وركړه، چې د جگړې وروسته يې په مقدونيه كې څه برخه ورسیده او د ځمكې د پراخوالي خوب يې پوره شو.

په ۱۹۱۴ ز كال كې د رومانيې ټول فوځ ۲۹۰۰۰۰ وه، د ۱۹۱۶ او ۱۹۱۸ ز كلونو تر منځ رومانيه د جرمني او استريا-هنګري فوځونو په ولكه كې وه.

## بيلجيم

په ۱۸۸۵ ز كال كې په بيلجيم باندې پاچا ليوپولډ دويم واكمن وه، په ۱۸۹۳ ز كال كې د رايې وركولو قانون نافذ شوی وه، چې ددې څخه دمخه كال باندې په بيلجيم كې د ښځو د حقوقو لپاره يوه ډله جوړه شوې وه، حكومت د رايې وركولو، حقوقو او د ژبې په اړه د سختو ستونزو سره مخ وه، د نولسمې پيړۍ په پای كې د اقتصاد په اړه هم مختلفې پوښتنې كيدې، ميكلوډ يو تحريك كړ، چې والونو ته ښه وظيفې وركول كيري؛ خو فليمنگ ته كوچنې وظيفې وركول كيري.

په ۱۹۰۶ ز كال كې د فليمنگ د تحريك ملاتړو په تخنيكي ښوونه كې د فليمنش (فليمنګي ژبې) غوښتنه وكړه، په ۱۹۰۸ ز كال د كانگو د خلكو سره د تبعیضي چلند پر ضد دغه تحريك نور هم چټك شو او حكومت خپل ټول توان ددې مسئلو د حل لپاره په كار واچوه، په ۱۹۱۲ ز كال كې جوليس پيسټري د پاچا په نوم يو سرخلاصی ليك خپور كړ، چې په دې سره د والون تحريك پېل شو، په ۱۹۱۲ ز كال كې تاكنې وشوي، په دې سره په هيواد كې د فساد يوه

سلسله هم پېل شوه، د هيواد زياتو نا امنو سيمو ته فوځ وليږل شو؛ خو فوځ خپله فساد پېل كړ، په ۱۹۱۳ ز كال كې ۱۰۰۰۰۰۰ مزدورانو د خپلو حقوقو د غوښتنلو لپاره لاريون وكړ، په هم دې كال كې په فوځ كې په زور باندې د خلكو نيول هم پېل شول.

د لومړۍ نړيوالې جگړې د پېل په وخت كې د هيواد اقتصادي او سياسي حالات ډېر وروسته پاتې او خراب وه، فساد ډېر زيات موجود وه، كاريگر ډېر زيات نا راحته وه، عام خلك د فليمنگ او والون په تحريكونو كې شامل وه، چې په دې سره يې د يو بل گريوان ته لاسونه اچول، د نارينه وو وروستۍ متوسط عمر ۴۹ او د ښځينه وو كاله ۵۲ وه. يو خوا حكومت د سختو ستونزو سره مخ وه؛ خو بلخوا يې د اقتصادي ستونزو د حل لپاره هم كوښښونه كول، په ۱۹۰۰ ز كال كې تقاعد هم پېل شو، په ۱۹۰۳ ز كال كې د دندو پر وخت د پېښو د منځته راتگ په صورت كې بيمه هم پېل شوه، په ۱۹۰۵ ز كال كې د زيبروك د بندر كار هم پای ته ورسېده، بيلجيم په نړيوالې سوداگرۍ كې مهم ځای درلوده، د لومړۍ نړيوالې جگړې د پېل په وخت كې په شپږم نمبر باندې وه، په نړيوالې سوداگرۍ كې د روسيې نه مخكې وه، په ۱۹۱۲ ز كال كې د بيلجيم ملي مجموعي امدن ۷۵۵ ميليونه بيلجيمي فرانكه وه.

په دې وخت كې په بيلجيم كې نړيوال شهرت لرونكي خلك هم موجود وه، مشهور ليكوالان، شاعران او د ژوند د نورو اړخونو پورې تړلي وتلي خلك زيات موجود وه، په ۱۹۰۴ ز كال كې د قانون نړيوال انستيتيوت ته د امن نوبل جايزه ورکړل شوه، په ۱۹۰۹ ز كال كې پخواني لومړي وزير ای برينارت او په ۱۹۱۳ ز كال كې هنري ماري لافونتين ته د امن نوبل نړيوالې جايزې ورکړل شوي، د بيلجيم وتلي شاعر موريس ميترلنگ ته په ۱۹۱۱ ز كال كې د ادب نوبل جايزه ورکړل شوه.

بيلجيم د نولسمې پېړۍ په دويمه نيمه كې د يوه بي طرفه هيواد په توگه موجود وه، زياتو نړيوالو ځواكونو د بي طرفه هيواد په توگه د اوسيدو په مقابل كې ورسره د مرستو ژمني كړې وې، په ۱۹۱۳ ز كال كې يې يو ځل بيا د خپلې بي طرفې اعلان وكړ، په ۱۹۰۷ ز كال كې جرمني غوښتل، چې د بيلجيم له لارې د خپل شيلفن پلان په اساس په فرانسه باندې حمله وكړي، جرمني د ۱۹۱۴ ز كال په اگست كې بيلجيم ته التيماتوم وركړ، چې د جرمني فوځ ته بايد د خپلې خاورې څخه د تيريدو اجازه وركړي، د بيلجيم حكومت د لارې د وركولو څخه انكار وكړ، چې په دې كار سره جرمني په ۴ اگست باندې په بيلجيم او لوگزامبورگ باندې حمله وكړه، د اگست او سپتمبر په په مياشت كې جرمني تقريباً په ټول بيلجيم باندې ولکه درلوده، د بيلجيم په مشهورو جگړو كې د پيريس او لينگ مارک جگړې شاملې دي.

## يونان

د ۱۸۹۷ څخه تر ۱۹۱۴ ز كال پورې د پراختيا غوښتنې د پاليسۍ په پايله يونان د زياتو ستونزو سره مخ وه، په ۱۸۹۷ ز كال كې عثماني تركيې د يونان زياتې سيمي ونيولې، په ۱۹۰۸ ز كال كې د يونان د كريت د جزيرې زياتې سيمي د ايلف تهير لخوا اداره كيدې؛ خو بيا هم د يونان يوه برخه گنل كېده.

په ۱۹۱۲ ز كال كې ايټاليې د يونان په نويو نيول شويو افريقيايي سيمو باندې ولکه راوسته، بلخوا په ۱۳-۱۹۱۲ ز كال كې د بالکانو دويمه جگړه رامنځته شوه، چې په دې جگړه كې يونان د بلغاريې، سربيا او مونتې نيگرو سره يو ځای د عثماني تركيې پر ضد جگړه وكړه، په دې جگړه كې د تركيې څخه ځينې سيمي ونيول شوې؛ خو په دې سيمو باندې بلغاريې زيات تسلط درلوده.

د پاچا لومړي جورج واکمني د سخت مخالفت سره مخ وه، په هیواد کې د کریت د جزیرې د واکمن ایلف تهریر سره د خلکو مینه زیاتیده، پای په ۱۹۰۹ ز کال کې یې حکومت چپه کړ او ایلف تهریر د لومړي وزیر په توګه وټاکل شو، لومړی وزیر د (میګالی نظریې) ملاتړی وه، چې د یوه ستر یوناني حکومت رامنځته کول یې غوښتل.

په ۱۹۱۲-۱۳ ز کال کې د بالکانو په دویمه جګړه کې یونان، سربیا او مونتي نیګرو یو ځای د بلغاریې څخه د بالکان په لومړۍ جګړه کې نیول شوي سیمې بیرته ونیولې او مقدونیا یې هم بیرته ترلاسه کړه، په دې ډول د یونان په سیمو کې ۷ سلنه پراختیا رامنځته شوه او نفوس یې د ۲.۸ څخه ۴.۸ میلیونو ته پورته شو، په داسې حال کې په دې نوي داخل شوي نفوس کې ۲ میلیونه غیر یونانیان ول، دې کار د لومړي وزیر هم فکره خلکو ته نور هم ځواک ورکړ او په هیواد کې د پراختیا غوښتنې د سیاست ملاتړي نور هم زیات شول، د همدې فکر په پایله کې په ۱۹۱۳ ز کال کې پاچا لومړی جورج ووژل شو او پر ځای یې زوی لومړی قسطنطین کینول شو.

پاچا او لومړی وزیر په دوه جلا لارو باندې روان ول، چې دې سره د هیواد حالات په خطر کې ول، په ۱۹۱۵ ز کال کې لومړی وزیر له دندې ګوښه کړل شو؛ نو هغه بیرته د کریت په جزیره باندې خپل حکومت جوړ کړ، وروسته یې په سالونیکا باندې هم حکومت جوړ کړ او د نوي یونان اساس یې کینېد، د پاچا د لاس لاندې سیمو ته پخوانی یونان وویل شو.

د یونان حکومت په لومړۍ نړیواله جګړه کې بې طرفي غوره کړې وه، په ۱۹۱۵ ز کال کې بلغاریه په جګړه کې داخله شوه، چې د بلغاریې نه د سربیا او مونتي نیګرو دفاع کول ستونزمن شوي وه، دې هیوادونو ته د خوراک او څښاک او د دفاع لپاره سامان رسول ډېر اړین وه، دغه اړین توکي باید د یونان د سالونیکا د سیمې له لارې رسول شوي وای، متحدینو څو ځلي وغوښتل، چې دغه لاره باید خلاصه شي، خو د یونان حکومت بې طرفي غوره کړې وه، بلخوا ایلف تهریر ددې کار اجازه ورکړه، سربیا او مونتي نیګرو ته د اړینو توکو د رسولو لاره خلاصه شوه.

په دې ستر کار سره متحدینو د ایلف تهریر حکومت په رسمیت وپېژنده، وروسته په ۱۹۱۷ ز کال کې د متحدینو د فشار له امله پاچا له هیواده وشړل شو او په ټول یونان باندې ایلف تهریر واکمن شو.

## مونتي نیګرو

په ۱۸۷۸ ز کال کې د برلین په کنفرانس کې داسې پریکړه شوې وه، چې د عثمانی ترکیې د لاس لاندې بندر ګاه باید مونتي نیګرو ته ورکړل شي، ددې پریکړې مطابق په ۱۸۸۰ ز کال کې د عثمانی ترکیې لخوا نیول شوي سیمې بیرته مونتي نیګرو ته ورکړل شوې، په ۱۸۷۹ ز کال کې د سنا مجلس ړنګ شو او یو حکومتي کونسل رامنځته شو، په هیواد کې یوه ستره محکمه هم جوړه شوه، په ۱۸۸۸ ز کال کې نوی قانون تصویب شو او په ۱۹۰۵ ز کال کې لومړی لیکل شوی قانون نافذ کړل شو.

په ۱۹۱۰ ز کال کې پاچاهي نظام ومنل شو او دې نظام ته یې د (زیتا) نوم ورکړ؛ خو دغه اعلان ته دومره ارزښت ورنه کړل شو، په هیواد کې د اورګاډي پټلۍ نوره هم وغځیده او د پوستي نظام یې نور هم ښه کړ.

په ۱۹۱۲-۱۳ ز کال کې د بالکانو په دویم جنگ کې مونتي نیګرو د سربیا او یونان ملاتړي وه او دغو هیوادونو د بلغاریې سره د بالکان د لومړي جنگ د نیول شویو سیمو پر سر جګړه کړې وه، مونتي نیګرو د سربیا ملاتړي وه، سربیا د روسیې سره دفاعي تړون لاسلیک کړی وه، په ۱۴ اکتوبر ۱۹۱۵ ز کال کې بلغاریې په لومړۍ نړیواله جګړه کې برخه واخیسته او بیا یې په سربیا باندې ولکه ټینګه کړه، څرنګه چې مونتي نیګرو د سربیا ملاتړي وه؛ نو په همدې وجه یې په لومړۍ نړیواله جګړه کې د سربیا لپاره داخله شوه.

## ایټالیا

د نولسمې پېړۍ په وروستې څلورمه کې ایټالیا په نړۍ کې د یوه متحد حکومت په توګه رامنځته شوه، اوس ایټالیا د تیرې پېړۍ د دريو ربعو غونډې په کوچنیو حکومتونو نه وه ویشل شوې، په ۱۸۹۰ ز کال کې د ایټالیا نفوس ۳۰ میلیونه وه، چې د یوه قوي حکومت بنکارندوی ګڼل کیده، هره راتلونکې ورځ یې په نفوس کې زیاتوالی راته، د بهرنیو حکومتونو اغېز پرې ورځ په ورځ کمیده او حب الوطنی او قومي جذبې په کې زیاتوالی مونده، په ۱۹۱۴ ز کال کې یې نفوس ۳۵.۳ میلیونه تنه وه، چې ددې څخه یې ۱۱.۶ سلنه خلکو په بنارونو کې ژوند کاوه.

درې ګوني اتحاد (۱۸۸۶) د ایټالیايې حیثیت ته زیاته ګټه ورسوله، د خپلو دوه ګاونډیو دېنمانو (اسټریا-هنګري او فرانسې) نه یې د اسټریا-هنګري سره بڼې سفارتي اړیکې جوړې کړې، په ګاونډیو کې یې یوازې فرانسه د ستونزو بنکار وه؛ خو ایټالیا د یوه قوي ځواک په توګه پېژندل کیده، د نورو مهمو هیوادونو څخه دلته سفیران راولېږل شول او روم د یوه نړیوال ځواک په توګه ومنل شو.

ایټالیا د نړیوال ځواک په کیدو سره هم، په صنعتي پرمختګ، زراعت او د سواد سلنه کې ډېره وروسته پاتې وه، د حمل نقل وسائل یې هم ډېر وروسته پاتې وه او ویې یې نه شو کولای، چې د نړۍ په سترو قومونو کې ځان ته ځای پیدا کړي، د سواد سلنه یې ۳۷.۶ وه، زراعتي نظام ډېر وروسته پاتې وه، چې دې کار د هیواد زراعتي غوښتنې نه شوي پوره کولای.

دغه ځواکمنتیا یې هغه وخت مشکوکه شوه، چې په ۱۸۹۶ ز کال کې یې د کارزار په ډګر کې د یوه افریقایي قوم نه ماته وخوړه، په ۱۹۱۱-۱۲ ز کال کې یې د لیبیا سره د جګړې اعلان وکړ، په دې ډول ایټالیا د کمزوري نه نور هم په کمزوري هیواد باندې بدل شو، په نړیوال صنعت کې یې شراکت د لومړي وخت نه نور هم کم شو، اقتصادي او ټولنیز خراب حالت ایټالیا د نړۍ د ځواکمنو هیوادو څخه بهر کړه، اوس دغه هیواد د ګاونډیو لپاره کوم خطر نه وه، ایټالیا په ۱۹۱۴ ز کال کې د ۱۸۷۱ ز خراب حالت ته رسیدلې وه، بحري فوځ یې کمزوری او د نویو بحري جنګي وسائلو څخه محروم وه، چې په دې سره یې حیثیت ته زیان رسیدلی وه.

په ټوله اروپا کې زیات بې سواده خلک په ایټالیا کې موجود وه، په ۱۹۱۳ ز کال کې یوازې ۱۱ میلیونه میټریک ټنه انرژي مصرفیده، کوم چې په نړیوالو ځواکمنو هیوادونو کې د ټولو څخه کمه فیصدي وه، فی کس صنعت ۲۶ وه، ټول مجموعي صنعتي وړتیا یې ۲۲.۵ وه، په نړیوال صنعت کې یې ۲.۴ سلنه ونډه درلوده.

۸۸ سلنه د ډبرو سکاره یې د انګلستان نه واردول، د ډبرو د سکرو په واردولو سره یې مجموعي آمدن او د مصرف توازن بیخي خراب شوی وه، د فوځ د اړتیاوو د پوره کولو لپاره یې د نغدو پیسو پیدا کول یو ستونزه وه، زیاتره وخت د نفوسو زیاتوالی د یوه هیواد په پرمختګ کې مثبت رول لوبوي؛ خو د ایټالیا خبره بیا ددې برعکس وه، وروسته پاتې زراعتي سیستم، د صنعت او کسبونو نه موجودیت، د حمل و نقل د وسائلو کموالی او د په بنوونیز ډګر کې نه پرمختګ هغه څه وه، چې د ایټالیايې زیات نفوس یوه ستونزه جوړه شوي وه.

په ۱۹۱۴ ز کال کې د ایټالیايې ځمکنی او بحري فوځ ۳۴۵۰۰۰ تنه وه، د فوځ حالت هم خراب وه، فوځ یې د امریکا او جاپان نه زیات وه؛ خو په تخنیکي او فني لحاظ وروسته پاتې وه، چې نه یې قوي وسلې درلودې او یې د جګړې لپاره اړینه جذبې، په فوځ کې د شاملیدو طریقه هم ډیره ستونزمنه وه، د جنوبي ایټالیايې او کاتولیکي کلیسا تر منځ شخړې ځایي خلک په حکومت کې د دندې د اجراء کولو او د هیواد د پرمختګ په اړه بد ګمانه کړي وه، په عمومي ډول قومي برتری ته ترجیح ورکول کیده او قومي جذبې هم موجوده نه وه.

د فوځ شمېر يې ډېر زيات وه؛ خو جگړه يوازې د زيات فوځ په تکیه باندې نه شي کيدای، د جگړې لپاره قومي جذبې، قوي اقتصاد، قوي سياسي او ټولنيز استحکام، ځمکنې او بحري اړين جنګي وسائل او د صنعتي پرمختګ تر څنګ په نړيواله کچه قوي سفارتي اړيکې هم بايد موجودې وي؛ خو ايټاليا ددې صفاتو څخه محرومه وه.

## جاپان

جاپان د فيودالي نظام په وجه د نورې نړۍ نه ليرې او بيخي بې اړيکې وه، د خپلې پېچلې ژبې په درلودلو سره په نړيوالو مسئلو کې هم په پېچلې هيواد سره پېژندل کيده، په هيواد کې د طبيعي وسائلو کموالي، غريز جغرافيايي موقعيت او د زلزلو موجوديت د اقتصادي پرمختګ په مخکې خنډ وه، ۲۰ سلنه ځمکه يې د کروندې وړ وه، جاپان کوم نږدې ګاونډی دوست هيواد هم نه درلوده، جاپانيانو په يو ډول هم د بهرنيو مداخلې نه شوي زغملی.

دغه حالت د نولسمې پېړۍ د وروستۍ څلورمې پورې موجود وه او جاپان په سياسي لحاظ خام، په فوځي لحاظ کمزوری او په اقتصادي لحاظ کمزورتري هيواد وه، په ۱۸۶۸ ز کال کې د ميجي د نوي والي تحريک جاپاني عوامو ته د لويديځ د نه تسلط فکر ورکړ، دغه فکر نوي والي، صنعتي پرمختګ او په ځان بسيا کولو فکر ته قوت ورکړ، په فيودالي نظام کې يې بڼه والی راووست، ښوونې او روزنې ته زياته توجه وکړل شوه، چې په دې سره د بې سوادۍ کچه راکمه شوه، په قانون کې اصلاح راوستل شوه او نوی بانکي سيستم يې خپل کړ، ځمکنی او بحري فوځ يې بيا د سره منظم کړ او د انگليسي بحري بېړيو په شان يې بحري بېړۍ جوړې کړې.

دا هغه وخت وه، چې په جاپان کې په يوه وخت کې اقتصادي پرمختګ او په ځمکنې او بحري فوځ کې يې زياتوالی رامنځته شو او دا د هغې قومي چغې پايله وه، چې په سياسي لحاظ د جاپانيانو د مستحکم کولو لپاره وهل شوي وه، په دې ډول (يو مور هيواد-قوي فوځ).

د جاپان جغرافيايي موقعيت هم په اقتصاد کې ستر رول درلود، د جاپان جزيرې د څلورو خواوو څخه په بحرونو کې وې، چې دا کار يې د نورې نړۍ سره د اړيکو د شلیدو باعث شوی وه، نږدې ورته کوم دښمن پروت نه وه او که کوم دښمن يې وه؛ نو هغه بايد ځواکمن بحري فوځ درلودای، د جاپان نفوس په چټکۍ سره زياتيده، زراعتي نظام کې هم بڼه والی رامنځته شو؛ خو زراعت او د کب نيولو کسب اوس هم د ۱۸۹۰ ز کال په شان وه، صنعتي پرمختګ ته زياته توجه وشوه، په جاپان کې د فولادو صنعت يوازې نوم درلود، د سرمايي کموالي او د پورونو پر سر د نورو پورونو اخيستو يې استحکام ته زيان رسولی وه، همدا وجه وه، چې فوځ يې د نويو اړينو وسلو نه بې برخې وه او صنعتي پرمختګ يې وروسته پاتې وه.

د جاپان د جغرافيايي موقعيت نه علاوه، د جاپانيانو حوصله او اراده، هغه مهم عامل وه، چې د جاپان په پرمختګ کې يې ستر رول لوبولی او ډېر ژر يې ځان په يوه نړيوال ځواک باندې بدل کړی دی، د خپل تمدن په اړه د بڼه فکر درلودل، د فوځ او هيواد سره زياته مينه، د شهنشاه احترام او د ټولو نه زيات د نظم او دسپلين مراعت هغه ځانګړتياوې دي، چې جاپانيان يې په يوه ماته نه منونکي قوم باندې بدل کړی دی او په ډول سره دا قوم د هر مشکل او خطر سره د مقابلي لپاره هر وخت چمتو دی.

په ۱۹۰۳-۵ ز کال کې د روسيې سره د جاپانيانو جگړې نړيوال حيران کړل، روسيه چې په ظاهره د ډېرې پراختيا، د زيات نفوس لرونکې او هم د زيات فوځ لرونکې هيواد وه، د کوريا او منچوريا د ځينو سيمو پر سر يې د جاپان سره جگړه وکړه، په ۱۹۰۴ ز کال کې د بحري فوځ مشر ټوګو په واسطه روسي بحري فوځونو ماته وخوړه، جاپانيانو په هر ډول چې وه، بری يې غوښته، جاپاني افسرانو او ځوانانو د زورورتيا او شجاعت بڼه بيلګه وړاندې کړه، د روسيې په سرنگونو او ميدانونو باندې يې گولی وورولې او روسي خندقونه جاپانيانو په خپله ولکه کې راوستل.

دغه حالت د جگړې کارپوهان دې خبرې ته متوجه کړل، چې جگړه یوازې په قوي اقتصاد، فوځي قوت، نوي وسلې او په سياسي او جغرافياوي حقائقو په وسيله نه گټل کېږي، بلکه جگړه جذبې، اطاعت، نظم او دسپلين، عزم او د بري په لاسته راوړلو باندې په يقين درلودلو په واسطه گټل کېږي.

په ۱۹۱۳ ز کال کې د جاپان ټول نفوس ۵۱.۳ ميليونه تنه وه، چې د دوی څخه يې ۱۲.۸ سلنه په بنارونو کې اوسېدل، په همدې کال د انرژۍ مصرف يې ۲۳ ميليونه ميټريک ټنه وه، عمومي صنعتي صلاحيت يې ۲۵.۱ وه او د يوه کس اندازه يې ۲۰ وه، د فولادو صنعت په کې ۰.۲۵ ميليونه وه، په ۱۹۱۴ ز کال کې يې ملي امدن ۲ بليونه ډالره وه او في کس امدن يې ۳۶ ډالره حساب شوی وه.

## پرتگال

په ۱۸۸۹ ز کال کې شاه لومړی لونس مړ شو او زوی يې لومړی کارلوس واکمن شو، په پرتگال کې د هسپانيې (سپين) غوندې د اوږد مهال راهيسې دوه جمهوري گوندونو حکومت کاوه، په ۱۹۰۶ ز کال کې لومړي کارلوس، جاو فرانکو د لومړي وزير په توگه وټاکه، کوم چې د جمهوري گوند ضد وه، په ۱۹۰۸ ز کال کې د جمهوري گوند ضد يو تحريک پېل شو، چې په همدې کال د فبرورۍ د مياشتې په دويمه لومړی کارلوس ووژل شو.

په ۱۹۰۸ ز کال کې دويم مینول پاچا شو، يو څه موده د پاچا پلوی او جمهوري غوښتونکو تر منځ سخت اختلافات موجود وه، په ۱۹۱۰ ز کال کې فوځي انقلاب رامنځته شو، چې د انقلاب وروسته د جمهوري گوند حکومت راغی او پاچا يې جلاوطن کړ، په ۱۹۱۱ ز کال کې يو قانون پاس شو، چې ددې قانون مطابق کليسا او دولتي ادارې يې د يوه بل څخه جلا کړي، په دې سره د پاپ واکونه نور هم راکم شول.

پرتگال د انگلستان سره پخوانی دوستانه اړيکې درلودې، په ۱۸۹۰ ز کال کې پرتگال خپلې کټې د انگلستان د گټو لپاره قرباني کړې وې، په لومړۍ نړيواله جگړه کې پرتگال د متحدينو سره په صف کې په بشپړ ډول ولاړ نه وه؛ بلکه په لومړي سر کې يې د يوې پالیسۍ په اساس يې طرفي غوره کړې وه.

پرتگال د افريقايي هيوادونو سره سوداگريزې اړيکې درلودې؛ خو بيا يې هم اقتصاد په مندويانو باندې منحصر وه، د جگړې په جريان کې جرمني د انگلستان د بحري فوځ محاصره کوله، په دې وخت د پرتگال سوداگريزو چارو ته زيان رسېده، سربيره پر دې په جنوبي انگولا کې د جرمني او پرتگالي فوځونو تر منځ جگړې هم شوې وې؛ خو ددې سره هم دواړه حکومتونه په بشپړ ډول جگړې ته چمتو نه وه.

انگلستان د پرتگال نه وغوښتل، چې په افريقايي نيول شويو ځمکو کې په بندرونو باندې موجودې جرمني بحري بيړۍ ونيسي او انگلستان ته يې ورکړي، پرتگال د ۱۹۱۶ ز کال د فبرورۍ په ۲۴ دا کار وکړ، چې د همدې کال د مارچ په ۸ جرمني د پرتگال پر ضد د جگړې اعلان وکړ.

په ۱۹۱۶ ز کال کې پرتگال د جنوبي افريقا له لارې د جرمني په ختيځه افريقا باندې حمله وکړه، پاول وان ليتووربيک د ځمکنې جنګ په واسطه نه يوازې دفاع وکړه، بلکه پرتگالي فوځ يې په افريقا کې مصروف وساته او په اروپا کې يې د جگړې کولو څخه منع کړ، وان ليتووربيک د نړيوالې جگړې تر پايه پورې د پرتگال سره په افريقا کې مصروف وه.

بلخوا پرتگال ته په اروپا کې زيات ځاني زيان واوښته، د خندقونو په جگړه کې يې ۱۰۰۰۰ فوځ ووژل شو، په ۱۹۱۸ ز کال کې يې ۶۰۰۰۰ فوځ د انفلونزا په وجه مړ شو، د جگړې په جريان کې پرتگالي حکومتونه څو ځلي تغيير شول، هيواد کې په بشپړ ډول سياسي استحکام موجود نه وه، د ۱۹۱۸ ز کال په دسمبر کې يې لومړی وزير سيدونياپاس ووژل شو.

